

८. रस जी राह

अजाइबु आहे, शोभिया साई सन्त जी
इश्क जे इस्कूल में नितु प्रेमियुनि पड़िहाए
सुम्हियल अविद्या निंड में से जानिबु जागाए।
वहिणनि जे वाणियनि खे गौलोकु घुमाए
बोलिड़ा बुधाए, जिनि सुका वण सावा कया ॥१॥
जिनि जो मनु झिको, जिनि जी मति ऊची महाराज कई
मिठा बोलनि बोल नितु कढनि न वचनु फिको
पाण न करे पधिरो लिव सां रहे लिको
कूड़े जियां कबंदो रहे, तोड़े हुजे सोनु सिको
दिलियूं सभु दिलिबर जूं कहिं खे दिये न धिको
सभु सूरत सुबहान जी दिसे अलखु इको
हुज्जत हलाए कीनकी रखे दर्प दुको
चंचलता चित जी छदे जपे हरफु हिको
चम्बुड़ी पवे चरणनि में थी गेंदुड़ो गिको
सम दिसे सभिनी खे कढी बियाईअ जो बिको
अन्दर जे उकीर सां हले होतनि दे हरिको
कढ़हीं न रखे कुरिब में कामिना जो कुणिको
कछ में कृष्णु किको, खणी लुदे पोइ लोद सां ॥२॥
सारो हीउ सन्सारु, नाटक नारायण जो
माया सगी न तनु सगो सगो सो सिरजणहारु
बिना भगति भगुवन्त जे माणुहूं भुइं जो भारु
कीरति न गाए कृष्ण जी सो माउ छो जणियो बारु
धन्यु रसिना तिनि रसवती जेका करे नाम उचारु
श्रीराम कथा जो रसु पियनि से कनिड़ा कुरिबदार

सेई नेण सुहावणा जेके दिसनि नितु दातारु
पंधिड़ो कनि प्रीतम वटि तिनि कदमनि तां बलहारु
इष्ट एक वन्दनु अनेक अहा कौलु कयो करतार
एकु ध्याए तां फलु पाए चयो नानक शाह निरंकार
जिति किथि दिसे जतन रीअ जानिब जो जिनिसारु
सिरड़ो सन्तनि चरणनि निमें नितु हर बार
छदे अवगुण नीर खे करे खीर गुणनि सां प्यारु
रखे भरवसो भगुवन्त ते जेको अड़ियनि जो आधारु
उस्तति निन्दा उभय सम ममता चरण मुरारि
अहिड़नि भाग्य भरियनि खे दिलिबरु दिये दीदारु
सतिगुर कृपा बिनु भवु ना तरे हीला किरे हजार
अदबु जिनि सतिगुर जो कयड़ो से माणिनि मौज अपार
इऐं सेवकनि खे शिक्षा दियनि साईं सिरजण हार
दया करे दातार, वाट देखारिनि विन्दुर जी॥३॥
सदां ज़ाणे पाण खे मां मालिक जो त मजूरु
पाणु छदे खिलंदो रहे करे चिन्ता खे चूर
सभेई सत् कर्म पहिंजा करे ईश्वर खे अर्पणु
अर्पणु कयलु ईश्वर खे थिये मासे मां मणु
पर जो कुछु भी अर्पणु करे सभु इष्ट कुशल लाइ
आजो थी अभिमान खां सदां मंगल मनाइ
कदहिं टारे कीनकी सत्संग जो मोको
झाती पाए दिलि में दिसे जानिब झरोखो
साबितु रखे सिक सां बान्हप जी बोली
भरे भावनि भरिथ सां चितड़े जी चोली
अदब ऐं आशीश जो ध्यानु सदां धारियो
कथा बुधी करुण रस जी गोड़िहा गलि गारियो

जहिड़ो प्रसंगु तहिड़ो रूपु थी करियो अनुमोदनु अनुरागु
श्रद्धा सां सत्संग मां भोरिड़ा माणिनि भागु
अनन्यु थिये पहिंजे इष्ट सां करे कामिना सभु त्यागु
प्रेम पूर्णु आ तिनि जो जिनि विषइ खां वैरागु
जेद्री महल पवे पूरिड़ो जहिड़ो बि हालु हुजे
पेही वजे उन पूर में ब्रियो कुछु कीन सुझे
कृपा वीचारे कन्त जी रहे सदा करिजी
मिठी लगैसि मन में सभु मालिक जी मरिजी
असुलु ईश्वर सां जीव जो सचो सम्बन्धु आहे
रुगो वेसरि पई आ विच में कढ़िं जुदा नाहे
हिक वक्ति ब्र कम मन खां कढ़िं कीन वठे
सभ में ईश कृपा चई सन्सा सभु सटे
वांदा विहो कीनकी नकी संकल्प पचायो
अजाई घड़ी ईश्वर बिना मौत जे मटु भांयो
सतिगुर ऐं सन्तनि सां कढ़िं कूडु न गाल्हाए
हरि गुर दासनि सां सचो सोई सचो आहे
गऊ ब्रह्मणु मन्दिर दिसी मस्तकु झुकायो
केदो बि रसु वधे अन्दर में तबि भाव खे लिकायो
कथा कीर्तनु जाते बुधो उते श्रद्धा सांणु बिहो
बटे बोल बुधी सन्तनि जा सचो लाभु लहो
खाइण जीअण पहिरण में रखो इष्ट जो नितु ओनो
सदां भावनि सां भरियो रहे दिलिड़ीअ जो दोनो
इऐं समुझे दिलि में हिते करण आयसि गौनो
वरी बि वेंदसि वर दे जेको साहिबु थमि सोनो
सभु कारिज सन्सार जा सेवा साहिब जी भाऐं
साहुरे घर जी रहति जो द्ररु सदां द्राऐं

जियें दिलो भरियलु कणिक जो खाली करण सांण
बिना जतन उन में वसे आकाशु पहिंजो पाण
तियें सर्व वासना कटण सां प्रभु पाण हीं प्रगटु थिये
वाशिनाई वर खां थी वदो विछोड़ो दिए
वाशिनाउनि सां भरिजी मनु थी पवे गौरो
पोइ फासी पवे सन्सार में थी निकमो निसोरो
गड़ो थी धरतीअ किये गौरो थी पाणी
हलिको ब्राफ बणी वजे आकाश उदाणी
तियें वासना भरियलु चितु चटे जग जी धूरि
हलिको थी हरी नाम जो माणे रसु भरपूरि
गीता में गोविन्द चयो अर्जन खे इहो बोलु
वैराग ऐं अभ्यास सां थींदो मनु अदोलु
होरियां होरियां हरी रस में मन खे लगाए
विषयी विषयुनि खां बची सत् संगति लिव लाए
रखी भयु भतार जो चितु चरणनि सां जोड़े
अन्तर मुख वृतीअ सां लालन खे लोड़े
जियें हिक हिक कला नितु वधी थिये पूर्ण सुधाकरु
तियें होरियां होरियां हीउ मनु थिये रस जो रतनाकरु
इहो सुभाउ आहे मन जो जिते अचेसि रसु हिक वार
ओढ़िहां वधे उमंग सां हीला करे हज़ार
गुर परमेश्वर बाझ सां थिये रस जो आवर्भावु
हिरी वजे मनु हरीअ सां त सवलो पवंदो दाउ
अहिड़ी तरहं अबलु मिठो करे वचननि जी वरिषा
तन मन जी तृषा, मिटाईनि महिर सां ॥ ४ ॥
हिक सेवक पुछियो साहिब मिठा मनु घणो चंचलु आहे
परम कृपाल प्रभुअ सां कीअ लगनि लगाए

साहिबनि चयो मन खे पहिरीं नेमनि सां जोड़े
होरियां होरियां हरीअ जे रसिड़े में बोड़े
वरी दासनि पुछियो जीव ईश्वर विच में पड़दा कहिड़ा आहिनि
जेके हलणु न दियनि हरीअ दे था मन खे मुंझाईनि
पंज पड़दा प्रीतम चया हिकु आलिसु बियो अभिमानु
टियो मोहु कुटुम्ब जो चोथों माणुहुनि ममता मानु
पज्जो प्रीति विषइ जी वदो पड़दो आहे
इन्हनि पंजनि खां आजो थिये त प्रीतम रसु पाए
सेवक चयो प्रभूअ सां सन्बन्धु कीअं जुड़ंदो
साहिबनि चयो सन्सारु छदे जड़हिं गुणनि गलीअ घिड़ंदो
सेवक चयो साधन में कीअ थींदो उत्साहु
साहिबनि चयो मन मां मने त हीअ ई सिद्धिता आहि
साधना तोड़े सिद्धीअ में भजनु आ परिवाणु
जेको साधनु सतिगुरु दसे तहिं खे ऊंचो ज़ाणु
महा प्रभुअ सेवकनि खे इहो दसु दिनो
सींगारु करे ठाकुर जो तोड़े मेड़े गंदु किनो
बई सेवाऊं ठाकुर जूं घटि वधि कीन चए
उहो दिलिबर दर में सचो लाभु लहे
सेवक चयो दिलिड़ीअ में दिलिबरु कीअ द्रिसे
अविद्या जे ऊंदहिं में प्रीतमु कीअ पसे
साईअ चयो दिलि साफु लइ करे सेवा नामु जपे
पर मशालो सचीअ श्रद्धा जो दर्पण दिलि थपे
सेवक चयो साहिब सचा कीअ अचे अटलु विश्वासु
जहिंजे कृपा प्रसाद सां मिले चरणनि में वासु
साहिबनि चया कृपा मंझां अमृत भिनिड़ा वेण

जिनि वचननि जे बुधण सां ठरिया दासनि नेण
हिकु पवित्र भोजन जी ओन करे बियो सहशीलता धारे
द्रियों प्रभूअ करणी प्रसन्न रहे सब कृपा विचारे
उन्हींअ मां विश्वासु थो हृदय मंझि अचे
पोइ त प्रेम मगनु थी ठाकुर अगियां नचे
सेवक चयो सन्सार खां निर्भउ कींअ थिये
साहिबनि चयो भगुवन्त जे भय में सदां जिये
हिकु स्वांसु बि प्रभूअ यादि खां व्यर्थ न विजाए
उहो निर्भउ निरवैरु थी सचो सुखु पाए
सेवक पुछियो मालिक मिठा करे कृपा बुधायो
अजीबु उत्कण्ठा इष्ट जी तहिंजो सरूपु समुझायो
उत्कण्ठा अखरु बुधी साईं अ हींयो भरिजी आयो
गदि गदि कण्ठ मधुर बोल सां वीरण वरनायो
मिलण लाइ महबूब जे तड़िफे रातियूं दींह
पल पल प्रतीक्षा करे वहाए आंसुनि मींह
वाट तर्कीदे वर जी अचनि कण्ठ में प्राण
दिलिड़ी अखिड़ियुनि में अची थिये दिलिबरलइ दरबान
चकोर खे रुचि चंद्र जी बि अधूरी आहे
दींह जो ताति न तन में राति थी जागाए
पर हीअ उत्कण्ठा अजीब जी छिन छिन मंझि नवीन
मिलण तोड़े बिनु मिलण में प्रेम पयोनिधि पीन
महां रसिक महां पुरुषनि जा इहे वचन अमृतु आहीनि
से ज़ाणीनि जेके लोक जा सभु लागापा लाहीनि
पुनीत कहानी प्रेम जी के प्रेमी था परिखीन
रूप पयोनिधि में कयो जिनि मन पहिंजे खे मीन

वरी भगतनि घणें भाव सां कई वेनती प्यार भरी
प्रेम भगति जी वलड़ी कींअ हाकिम थिये हरी
तर्दीं कृपा निकेत साईं अ चई सची मधुर वाणी
प्यासी पांधेडुनि खे ज़णु मिलियो मिठो पाणी
भगुवन्त जे कृपा सां जहिं खे श्रद्धा साथु दिये
जहिंजे मन जी वहुक खे अजां मोहियो कीन ब्रिये
पोइ सतिगुर जी शरणि में अचे सेवकु पाणु छदे
सेवा करे सनेह सां चितु चरणनि मंझि गदे
ऊहो पहिंजे अन्दर में प्रेम जो खेतु अदे
गुर शब्दु सचो ब्रिजु आ सो साहिबु दियेसि सदे
पोइ हुबिड़ीअ सां हरिड़ो देई नाम बीजु बोए
आसूं वहाए अनुराग सां रांझन लाइ रोए
वरी सत्संग जे जल सां सींचे संवारे
गुर भगुवन्त जे भय जी उसड़ी देखारे
अंगूर थियनि उमंग जा वरी प्रीति जा पन लगा
भावनि जा टिड़िया गुलिड़ा जोतिड़ी जग मगा
वधी वधी वलिड़ी पोइ वजे ब्रहमण्ड खां पारि
ब्रजानदीअ खां भी लंघे पसे ब्रमह जो दिव्य दीदारु
जिनि सुसुख जी कामना से रहनि उति वेही
जिनि सज़णु सम्भारे सिक सां से बधनि सनेही
वद्दी थी रस वलिड़ी वर्जी गौलोक मंझि घिड़ी
चरणनि कल्प वृक्ष खे सा चाह मंझा चम्बुड़ी
प्रभू पाद पदमनि जे मकरन्द मंझि माती
गुर कृपा सां गर्भिणि थी नये रंग राती
पोइ प्रेमु ज़णे थी फलिड़ो लीला रस भरियो

जहिं खे दिस्सी युगल जो हृदयु थिये हरियो
जहिं भाग्यवन्त जी वलि इहा वर्जि तोड़ि पुनी
सो मस्तु रहे महबूब सां तहिं मोहे कीन दुनी
बोल बुधी बाबल जा ठरी संगति सारी
जै जै उचारी, अवधनाथ रघुनाथ जी ॥ ५ ॥